

2011035823

СОБРАНИЕ НА РЕПУБЛИКА МАКЕДОНИЈА

Врз основа на членот 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ЗАДОЛЖИТЕЛНИ РЕЗЕРВИ НА НАФТА И НАФТЕНИ ДЕРИВАТИ

Се прогласува Законот за изменување и дополнување на Законот за задолжителни резерви на нафта и нафтени деривати,
што Собранието на Република Македонија го донесе на седницата одржана на 16 март 2011 година.

Бр. 07-1408/1
16 март 2011 година
Скопје

Претседател
на Република Македонија,
Ѓорге Иванов, с.р.

Претседател
на Собранието на Република
Македонија,
Трајко Вељаноски, с.р.

З А К О Н

ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ЗАДОЛЖИТЕЛНИ РЕЗЕРВИ НА НАФТА И НАФТЕНИ ДЕРИВАТИ

Член 1

Во Законот за задолжителни резерви на нафта и нафтени деривати („Службен весник на Република Македонија“ број 84/2008), по членот 3 се додаваат два нови члена 3-а и 3-б, кои гласат:

„Член 3-а

(1) Одделните изрази употребени во овој закон го имаат следново значење:

1. „Акредитација“ е процес со кој Институтот за акредитација на Република Македонија ја потврдува способноста на правно лице за извршување на тестирање и контрола на течните горива;

2. „Акредитирана лабораторија“ е лабораторија на која Институтот за акредитација на Република Македонија и ја потврдува способноста на правно лице за извршување на тестирање и контрола на течните горива согласно со важечките стандарди во Република Македонија;

3. „Акредитирано контролно инспекциско тело“ е контролно инспекциско тело на кое Институтот за акредитација на Република Македонија му ја потврдува способноста на правно лице за вршење на квантитативно мерење и мострирање на течните горива согласно со важечките стандарди во Република Македонија;

4. „Биогориво“ е течно или гасно гориво произведено од биомаса, кое се користи за потребите на транспортните возила;

5. „Билатерален договор“ е Договор склучен меѓу Владата на Република Македонија и владата на која било земја членка на ЕУ со кој се регулираат начинот и условите на чувањето на задолжителните резерви на Република Македонија во складишни капацитети на територија на државата со која се склучува договорот;

6. „Гориво тип 1 (ГМ-1) за млазни мотори“ е течно фосилно гориво кое се користи за погон на млазни мотори;

7. „Гранична вредност“ е најмалата или најголемата вредност на квалитативните својства на течните горива во согласност со прописот за квалитет на течните горива и барањата од важечките стандарди за техничка спецификација на горивата во Република Македонија;

8. „Дизелско гориво“ е течно фосилно гориво намешано со одреден процент на биодизел (ФАМЕ) наменето за мотори со внатрешно согорување кои работат по дизел постапка (компресивно палење) и кое се користи за погон на патни и шински возила за превоз на патници и стока;

9. „Добавувач на течни горива“ е правно или физичко лице кое на територијата на Република Македонија става на пазар/дистрибуира течни горива. Може да биде производител и/или увозник, односно трговец со течни горива, односно производител во смисла на Законот за безбедност на производи;

10. „Достапност на задолжителните резерви“ претставува физичка достапност и расположливост на залихите на задолжителните резерви во случај на итни потреби;

11. „Евапорација“ е испарување на нафтата и нафтените деривати;

12. „Евиденција на уплата на надоместокот за задолжителни резерви“ е систематски и континуиран процес со кој Дирекцијата и обврзникот ги воведуваат податоците во единствен ситем за обработка на податоци;

13. „Енергетски биланс“ е документ изработен врз основа на податоците за предвидените потреби за одделни видови на енергија или енергенти од страна на поголемите потрошувачи, производителите и снабдувачите во Република Македонија, како и извршените усогласувања и анализи направени во Министерството за економија;

14. „Зановување“ е процес на замена на постојните залихи на задолжителни резерви со резерви од нафтени деривати со нови карактеристики и својства со цел за усогласување со важечките прописи за квалитет на течните горива во Република Македонија;

15. „Задолжителни резерви на нафта и нафтени деривати (задолжителни резерви)“ се минимални резерви на нафта и нафтени деривати сопственост на Република Македонија, кои се чуваат од страна на Дирекцијата за задолжителни резерви на нафта и нафтени деривати со цел за обезбедување на услови за интервентно снабдување на пазарот со нафта и нафтени деривати, во случај на нарушување на енергетската сигурност на државата предизвикана од нарушувања во снабдувањето од поголеми размери;

16. „Изјава за сообразност“ е документ со кој добавувачот гарантира дека квалитативните својства на испорачаните течни горива се сообразени со пропишаните вредности утврдени со прописот за квалитет на течните горива во Република Македонија;

17. „Контрола на квантитет на нафтени деривати“ е процес на физичко утврдување на количините на нафтените деривати, изразени во литри или килограми, со калибрирани инструменти;

18. „Контрола на квалитет на нафтени деривати“ е процес на утврдување на суштествените барања за граничните вредности на квалитативните својства на течните горива согласно со прописот за квалитет на течните горива во Република Македонија;

19. „Лесно масло за горење ЕЛ-1“ е фосилно гориво на кое количината продестилирано до 370°C е најмалку 85 волуменски проценти (вклучително и загуби) и кое се користи како масло за горење за домаќинства;

20. „Лиценца“ е акт издаден од страна на Регулаторната комисија за енергетика на Република Македонија врз основа на кој одредено правно или физичко лице кое врши енергетска дејност и е регистрирано во трговскиот регистар во Република Македонија може да врши енергетска дејност во Република Македонија;

21. „Масло за горење - Мазут“ е фосилното гориво кое е остаток од атмосферска или вакуум дестилација на нафта. Во ова група масла за горење спаѓаат средно и тешко масло за горење;

22. „Моторен бензин“ е гориво наменето за работа на мотори со внатрешно согорување кои се палат со свеќичка и кое се користи за погон на патнички возила. Моторниот бензин може да биде чисто фосилно гориво или да содржи одреден вид и количина на биогорива;

23. „Нафта/Сурова нафта“ е смеса на природни јагленоводороди;

24. „Нафтени деривати,“ се производи добиени од сурова нафта вклучително полупроизводите, класифицирани во следниве категории:

- лесни дестилати или лесни нафтени деривати (течни нафтени гасови ТНГ- бутан, пропан и смеса од бутан и пропан, сите видови моторни бензини и авиобензини),

- средни дестилати или средни нафтени деривати (сите видови дизел за автомобили, гасно масло или екстра лесно масло за греење ЕЛ-1 и керозин) и

- тешки дестилати или тешки нафтени деривати (сите видови мазут) и друго (битумен и нафтен кокс);

25. „Нафтовод“ е цевковод со соодветни уреди и постројки за транспорт на сурова нафта;

26. „Ниво на задолжителни резерви“ претставува физичко реално ниво на пополнетост на дериватите изразено во денови, пресметано врз основа на внатрешната потрошувачка во претходната календарска година согласно со Енергетскиот биланс на Република Македонија;

27. „Обновување на нафтени деривати“ е процес со кој постојните залихи на нафтените деривати од задолжителните резерви се заменуваат со нови количини од истиот вид и квалитет, сè со цел да се сочуваат физичко-хемиските особини на истите;

28. „Правен промет“ е продажба, дистрибуција, складирање на нафтени деривати наменети за продажба и понуда за продажба или која било друга форма на пренос, независно дали преносот е бесплатен или не;

29. „Производител на нафтени деривати“ е носител на лиценца кој врши дејност рафинирање на сурова нафта и производство на нафтени деривати класифицирани во следниве категории:

- лесни дестилати или лесни нафтени деривати (течни нафтени гасови ТНГ-бутан, пропан и смеса од бутан и пропан, сите видови моторни бензини и авиобензини),

- средни дестилати или средни нафтени деривати (сите видови дизел за автомобили, гасно масло или екстра лесно масло за греење ЕЛ-1, керозин),

- тешки дестилати или тешки нафтени деривати (сите видови мазут) и

- друго (битумен и нафтен кокс);

30. „Продуктовод“ е цевковод со соодветни уреди и постројки за транспорт на нафтени деривати или на горива за транспорт;

31. „Рандман“ е просечната нафтена добивка при преработка на сурова нафта;

32. „Референтна година“ е календарска година која е база на податоци за реализираната потрошувачка (Енергетски биланс на РМ) и служи за пресметка на количините на задолжителни резерви кои треба да се складираат во даден временски период;

33. „Регулаторна комисија за енергетика на Република Македонија“ е регулаторно тело основано со закон за енергетика заради регулирање на одделни прашања во енергетскиот сектор;

34. „Тестирање“ е процес на одредување на едно или повеќе квалитативни својства и карактеристики на предметот на оценка на сообразност (материјали, производи или процеси) согласно со одредена процедура;

35. „Тикети“ се залихи кои можат да се чуваат како договорни права за купување на одредни количини на нафтени деривати;

36. „Трговија на големо со сурова нафта, нафтени деривати и горива за транспорт“ е купување на сурова нафта, нафтени деривати и горива за транспорт заради натамошна продажба на трговци, преработувачи и потрошувачи коишто набавените стоки ги користат за вршење на нивната дејност;

37. „Трговија на мало со нафтени деривати и горива за транспорт“ е продажба на нафтени деривати и горива за транспорт на потрошувачите;

38. „Трговско друштво - складиштар“ е трговско друштво носител на лиценца за вршење дејност складирање на нафта и нафтени деривати издадена од Регулаторната комисија за енергетика на Република Македонија;

39. „Увозник на нафтени деривати“ е трговско друштво носител на лиценца за купување/увоз на нафтени деривати заради продажба на трговците на мало, на индустриските и другите потрошувачи и/или на другите трговци на големо;

40. „Формирање на задолжителни резерви на нафта и нафтени деривати“ е процес на набавка на нафтени деривати со кој се обезбедуваат услови за интервентно снабдување на пазарот со нафтени деривати во случај на нарушување на енергетската сигурност на државата предизвикана од нарушувања во снабдувањето од големи размери;

41. „Фосилни горива“ се јаглен, сурова нафта, нафтени деривати и природен гас и

42. „Чување на задолжителни резерви на нафта и нафтени деривати“ е задолжителна обврска на трговските друштва кои вршат преработка на сурова нафта и производство на нафтени деривати, и/или вршат увоз на сурова нафта, полупроизводи од сурова нафта и нафтени деривати и поседуваат лиценца за складирање на нафтени деривати, во своите резервоарски/складишни капацитети да чуваат нафтени деривати од задолжителните резерви.

(2) Во овој закон изразувањето во еднина вклучува множина, а множината може да се однесува на еднина, освен кога со зборовите: „само“ или „освен“ не е исклучена множината или еднината.

Член 3-б

(1) Во постапката при вршење на надзор над спроведувањето на одредбите од овој закон и на договорите за ускладиштување кој го врши Дирекцијата, се применуваат одредбите од Законот за општа управна постапка, доколку со овој или друг закон поинаку не е уредено.

(2) Во постапката при вршење на инспекциски надзор ќе се применуваат одредбите од Законот за инспекциски надзор, доколку со овој закон поинаку не е уредено.“

Член 2

Членот 4 се менува и гласи:

„(1) Формирањето, чувањето и обновувањето на задолжителните резерви како и работите од делокруг на својата надлежност, Дирекцијата ги врши врз основа на среднорочна петгодишна програма и годишна програма со финансиски план за тековната година.

(2) Среднорочната петгодишна програма за формирање на задолжителните резерви на нафта и нафтени деривати, изградба, одржување и купување на складишни капацитети ја донесува Владата на Република Македонија на предлог на Дирекцијата, најдоцна три месеци пред истекот на важноста на претходната.

(3) Врз основа на среднорочната програма од ставот (2) на овој член, Дирекцијата изготвува годишна програма со финансиски план за секоја тековна година, која содржи и дел кој се однесува на формирање, чување, обновување и користење на задолжителните резерви со која Дирекцијата ги утврдува видот, количината и вредноста на нафтените деривати кои се набавуваат и обновуваат на годишно ниво.

(4) Годишната програма со финансискиот план од ставот (3) на овој член, ја донесува Управниот одбор на Дирекцијата најдоцна до 31 декември во тековната година за наредната година и ја доставува до Владата на Република Македонија на информирање.“

Член 3

Во членот 5 ставот (2) се менува и гласи:

„Динамиката на формирање на задолжителните резерви се утврдува врз основа на среднорочната петгодишна програма и годишната програма со финансиски план на Дирекцијата.“

Член 4

Во членот 6 по зборовите: „членот 5“ се додаваат зборовите: „став (1)“.

Член 5

Во членот 7 став (1) по зборот „деривати“ во последниот ред се додаваат зборовите: „и акцизна дозвола“, а по зборовите: „трговски друштва“ во заградата се додава зборот „-складиштари)“.

Ставот (2) се менува и гласи:

„Покрај условите предвидени во ставот (1) на овој член, трговските друштва - складиштари задолжително треба да ги исполнуваат и следниве услови:

- да поседуваат употребна дозвола за складиштата во кои се чуваат задолжителни резерви, согласно со важечките прописи во Република Македонија,
- складиштата од ставот (1) алинеја 1 на овој член, да овозможуваат технички прием/отпрема на задолжителните резерви со железнички и/или патен сообраќај и
- минималниот волумен на складиштата од ставот (1) алинеја 1 на овој член (освен за горивото за млазни мотори ГМ-1) да изнесува 1.000 м³ по нафтен дериват и 200 м³ за ТНГ.“

Ставовите (3) и (4) се менуваат и гласат:

„(3) Трговските друштва - складиштари од ставот (1) на овој член имаат обврска, да обезбедат најмалку 20% по дериват, од своите вкупни функционални капацитети за складирање на нафтените деривати од задолжителните резерви.

(4) Трговските друштва - складиштари од ставот (1) на овој член, имаат обврска задолжителните резерви на нафтени деривати кои ги чуваат како готови производи, по квалитет задолжително да одговараат на највисоките важечки стандарди за квалитет на течните горива во Република Македонија.“

Ставовите (5), (6), (7) и (8) се бришат.

Член 6

По членот 7 се додава нов член 7-а, кој гласи:

„Член 7-а

(1) Директорот на Дирекцијата го утврдува начинот на распределба на количините на задолжителни резерви кои ќе ги чуваат и обновуваат трговските друштва -складиштари, во согласност со расположливите складишни капацитети, како и потребата за територијална разместеност на задолжителните резерви.

(2) За чување и обновување на задолжителните резерви, директорот на Дирекцијата склучува договор со трговските друштва - складиштари.

(3) На предлог на директорот на Дирекцијата, Владата на Република Македонија ја пропишува висината на надоместокот за чување, како и надоместокот за евапорација согласно со утврдени стандарди.

(4) Задолжителни резерви ќе се чуваат во сопствени и/или изнајмени складишни капацитети (резервоари) на територија на Република Македонија и/или во земји членки на ЕУ.

(5) По исклучок од членот 7 став (1) на овој закон, дел од задолжителните резерви може времено или трајно да бидат складирани и чувани во земја членка на ЕУ, во случај кога на територијата на Република Македонија не се располага со складишен капацитет (резервоари) за количините на задолжителните резерви од членот 2 на овој закон.

(6) За чување на задолжителни резерви надвор од територијата на Република Македонија, Владата на Република Македонија донесува одлука.

(7) Врз основа на одлуката од ставот (6) на овој член, меѓусебните права и обврски во врска со складирањето и чувањето на задолжителните резерви од ставот (5) на овој член се регулираат со билатерални договори меѓу Република Македонија и земјата членка на ЕУ во која времено или трајно се складираат или чуваат задолжителните резерви.“

Член 7

Во членот 9 ставот (2) се менува и гласи:

„Продажбата на нафтени деривати од ставот (1) на овој член ќе се врши по пат на јавно наддавање согласно со прописите кои го регулираат користењето и располагањето со стварите на државните органи во Република Македонија.“

Член 8

Во членот 11 по ставот (1) се додава нов став (2), кој гласи:

„(2) Дирекцијата ги врши следниве работи:

- формирање, чување, обновување, зановување и користење на задолжителните резерви на нафта и нафтени деривати,
- купување и продажба на нафта и нафтени деривати со цел за формирање и обновување на задолжителните резерви,
- пресметување на нивото на залихи на задолжителните резерви врз основа на податоци од референтната година,
- водење на евиденција за нивото и видот на залихите на задолжителни резерви,
- осигурување на залихите на задолжителни резерви од ризици,
- предлагање начин за утврдување, пресметување, висина и уплатување на надоместокот за задолжителните резерви на нафта и нафтени деривати што се плаќа при увоз како и при промет на нафтени деривати од домашно производство,
- прибирање на надоместокот за задолжителни резерви на нафта и нафтени деривати,
- грижа за наменско трошење на средствата за формирање и складирање на задолжителните резерви,
- предлагање начин за утврдување, пресметување и плаќање на трошоците во врска со складирањето, чувањето и одржувањето на задолжителните резерви на нафта и нафтени деривати,
- предлагање начин и постапка за користење, физичка достапност и расположливост на задолжителните резерви во случај на нарушување на енергетската сигурност на државата предизвикана од нарушувања во снабдувањето од поголеми размери,
- предлагање на мерки за ублажување на последиците кои се резултат на потешкотии во снабдувањето со нафта и нафтени деривати,

- утврдување на условите за складирање на задолжителните резерви преку следење на расположливост на складишните капацитети,
 - изградба на нови складишни капацитети и одржување на постоечките,
 - изготвување на регистар на залихи на задолжителните резерви во случај на нарушување на енергетската сигурност на државата предизвикана од нарушувања во снабдувањето од поголеми размери,
 - склучување на договори за складирање на задолжителните резерви и нивно евидентирање,
 - надзор и управување со задолжителните резерви,
 - надзор над спроведувањето на одредбите од овој закон и
 - други работи во согласност со овој закон.
- Ставовите (2), (3) и (4) стануваат ставови (3), (4) и (5).

Член 9

Во членот 12 став (2) алинеја 2 сврзникот „и,“ на крајот се заменува со точка и запирка, во алинејата 3 точката на крајот се заменува со сврзникот „и,“ и се додава нова алинеја 4, која гласи:

„- активно да го познава англискиот јазик.“

Член 10

Во членот 14 по алинејата 3 се додава нова алинеја 4, која гласи:

„- се грижи за законито работење по однос на надлежностите утврдени во членот 11 од овој закон,“.

Алинејата 7 се менува и гласи:

„- предлага до Управниот одбор среднорочна петгодишна програма и годишна програма со финансиски план на Дирекцијата, која содржи и дел кој се однесува на формирање, чување, обновување и користење на задолжителните резерви,“.

Во алинејата 8 по зборот „година“ се додаваат зборовите: „со годишна сметка и ги доставува на Управниот одбор на усвојување“.

Алинејата 9 се менува и гласи:

„ - ги предлага на Управниот одбор и ги спроведува општите акти за организација и работа, систематизација на работните места, плати и надоместоци на вработените во Дирекцијата, како и други општи акти од надлежност на Управниот одбор предвидени со овој закон,“.

По алинејата 12 се додаваат пет нови алинеи 13, 14, 15, 16 и 17, кои гласат:

„- ја предлага висината на надоместокот за чување, како и надоместокот за евапорација согласно со утврдените стандарди,

- ги пропишува содржината, начинот и роковите за воспоставување, одржување и водење на евиденција на обврзниците, како и начинот на доставување на податоците за водење на евиденција,

- донесува решение за враќање на надоместок согласно со членот 24-ѓ од овој закон,

- го предлага на Управниот одбор годишниот план за јавни набавки на Дирекцијата и

- донесува одлуки и се грижи за спроведување на јавните набавки во Дирекцијата во согласност со закон.“

Член 11

Во член 17 став 1 зборот „седум“ се заменува со зборот „пет“.

Ставот (2) се менува и гласи:

„Членовите на Управниот одбор на Дирекцијата ги именува Владата на Република Македонија. Три члена на Управниот одбор се именуваат на предлог на министерот надлежен за работите од областа на енергетиката од редот на реномирани и истакнати

стручни лица и експерти во земјата од областа на нафтените деривати. Еден член се именува на предлог на министерот надлежен за работите од областа на финансиите и еден член се именува на предлог на Регулаторната комисија за енергетика на Република Македонија.“

Член 12

Членот 18 се менува и гласи:

„Управниот одбор на Дирекцијата ги врши следниве работи:

- донесува статут на Дирекцијата,
- донесува деловник за работа на Дирекцијата,
- донесува годишна програма со финансиски план која содржи и дел кој се однесува на формирање, чување, обновување и користење на задолжителните резерви,
- утврдува критериуми за начинот на распределба на количините на задолжителни резерви кои ќе ги чуваат и обновуваат трговските друштва - складиштари,
- усвојува годишен извештај за работа со годишна сметка на Дирекцијата,
- усвојува годишен извештај за извршен попис на задолжителни резерви на нафта и нафтени деривати,
- предлага до Владата на Република Македонија среднорочна петгодишна програма за формирање на задолжителни резерви на нафтени деривати, изградба, одржување и купување на складишни капацитети,
- предлага до Владата на Република Македонија начин за утврдување, пресметување, висина и уплатување на надоместокот за задолжителните резерви на нафта и нафтени деривати што се плаќа при увоз како и при промет на нафтени деривати од домашно производство,
- доставува предлози до Владата на Република Македонија по прашања од делокругот на работењето на Дирекцијата,
- дава предлози до Владата на Република Македонија за донесување на одлуки од областа на задолжителните резерви,
- одлучува по жалби на решенија донесени од директорот на Дирекцијата од областа на работните односи,
- ги донесува општите и посебните акти за работењето на Дирекцијата,
- ги разгледува и одобрува извештаите за активностите на Дирекцијата,
- и ја предлага на Владата на Република Македонија висината на надоместокот за чување и евапорација на задолжителните резерви,
- ја утврдува вредноста на бодот за исплата на плати и надоместоци на вработените во Дирекцијата,
- му помага на директорот на Дирекцијата со давање на мислење и предлози за имплементација на програмата за работа и
- врши и други работи во согласност со овој закон и статутот на Дирекцијата.“

Член 13

Во членот 20 по ставот (1) се додава нов став (2), кој гласи:

„(2) Статутот на Дирекцијата го донесува Управниот одбор на Дирекцијата.“
Ставот (2) станува став (3).

Член 14

Во членот 24 ставовите (4), (5), (6), (7), (8) и (9) се бришат.

Член 15

По членот 24 се додаваат шест нови члена 24-а, 24 –б, 24-в, 24-г, 24-д и 24-ѓ, кои гласат:

„Член 24-а

(1) Обврската за пресметување на надоместокот за задолжителни резерви од членот 24 став (2) на овој закон, за производителот на нафтени деривати настанува во моментот на пуштање во промет, односно испорака на произведените нафтени деривати од складиштата на производителот.

(2) Надоместокот од членот 24 став (2) на овој закон, за производителот на нафтени деривати го пресметува самиот производител и истиот е должен да го уплати на соодветна уплатна сметка во рамките на трезорската сметка во рок од 15 дена по истекот на секој календарски месец во кој се пуштени во промет произведените нафтени деривати.

(3) Производителот, е должен надоместокот од ставот (2) на овој член да го искаже одделно во своите фактури за пуштање во промет на произведените нафтени деривати.

(4) Производителот е должен најдоцна до 10-ти во тековниот месец да ја извести Дирекцијата за уплатата на надоместокот за задолжителни резерви од членот 24 став (2) на овој закон, извршена заклучно со последниот ден од претходниот месец.

(5) Производителот е должен заедно со известувањето од ставот (4) на овој член да достави и доказ за извршената уплата, односно копија од уплатница/вирман и копија од фактурата од ставот (3) на овој член.

Член 24-б

(1) Обврската за пресметување на надоместокот за задолжителни резерви од членот 24 став (2) на овој закон, за увозникот на нафтени деривати настанува во моментот на увоз на нафтени деривати, за кои царинскиот орган на Република Македонија издал увозна царинска декларација (УЦД) за секој извршен увоз одделно.

(2) Надоместокот од членот 24 став (2) на овој закон, за увозникот на нафтени деривати го пресметува царинскиот орган кој е должен да го уплати на соодветна уплатна сметка во рамките на трезорската сметка веднаш по извршениот увоз на нафтени деривати.

(3) Увозникот на нафтени деривати е должен најдоцна до 10-ти во тековниот месец да ја извести Дирекцијата за уплатата на надоместокот за задолжителни резерви од членот 24 став (2) на овој закон, извршена заклучно со последниот ден од претходниот месец.

(4) Увозникот е должен заедно со известувањето од ставот (3) на овој член да достави и доказ за извршената уплата, односно копија од уплатница/вирман и спецификација на увозните царински декларации.

Член 24-в

Обврзниците од членовите 24-а и 24-б на овој закон се должни докажете за извршената уплата на надоместокот за задолжителни резерви од членот 24 став (2) на овој закон, како и целокупната придружна документација во врска со уплатата, да ги чуваат најмалку седум години сметано од периодот на кој се однесуваат.

Член 24-г

(1) Во случај обврзниците од членовите 24-а и 24-б на овој закон да извршат уплата на надоместокот за задолжителни резерви од членот 24 став (2) на овој закон, во износ поголем од наведениот во известувањето од членовите 24-а став (4) и 24-б став (3) на овој закон, Дирекцијата преплатениот износ ќе го третира како аконтација за обврската што достасува за тековниот месец.

(2) Доколку обврзниците од членовите 24-а и 24-б на овој закон, не го уплатат надоместокот од членот 24 став (2) на овој закон во износ, на начин и во предвидените рокови за плаќање, Дирекцијата писмено ќе ги извести Државниот пазарен инспекторат и други надлежни органи согласно со посебните прописи, со цел за применување на прекршочните одредби утврдени според членот 30 од овој закон.

Член 24-д

(1) Царинската управа на Република Македонија има обврска да изготвува месечен извештај за извршениот увоз на нафтени деривати во Република Македонија, како и месечен извештај за извршениот промет на нафтени деривати од домашно производство на домашниот пазар и истите да ги доставува до Дирекцијата до 30-ти во тековниот месец, за увозот на нафтени деривати, како и за прометот на нафтени деривати од домашно производство на домашниот пазар, извршени заклучно со последниот ден од претходниот месец.

(2) Дирекцијата и Царинската управа на Република Македонија се обврзуваат квартално да вршат срамнување на податоците во врска со уплатениот надоместок на уплатната сметка во рамките на трезорската сметка, од страна на обрзниците.

Член 24-ѓ

(1) Надоместокот од членот 24 став (2) на овој закон, не се плаќа доколку количината на нафтени деривати што се фактурира се извезе.

(2) Во случај на извоз на нафтени деривати за кои претходно е уплатен надоместокот од членот 24 став (2) на овој закон, обврзникот има право на враќање на уплатениот надоместок за извезената количина на нафтени деривати.

(3) Враќање на уплатениот надоместок од ставот (2) на овој член се врши врз основа на барање кое обврзникот го доставува до Дирекцијата во рок од 30 дена од денот на извршениот извоз.

(4) Начинот на враќање на надоместокот од ставот (2) на овој член го пропишува министерот за финансии.

(5) Враќање на уплатениот надоместок од ставот (2) на овој член се врши со решение на директорот на Дирекцијата, по претходна проверка на доставената документација и утврдување на исполнетоста на законските услови за враќање на уплатениот надоместок, во рок од 30 дена од денот на донесувањето на решението.

(6) Во случај од ставот (1) на овој член, производителот што го фактурирал производот е должен кон фактурата да приложи извозна царинска декларација од извозникот како доказ дека количините на нафтени деривати на кои не е пресметан надоместокот се извезени од Република Македонија.“

Член 16

Во членот 26 став (1) по бројот „24“ се додаваат зборовите: „став (3)“.

Член 17

Членот 27 се менува и гласи:

„(1) Надзор над спроведувањето на одредбите од овој закон и на договорите за ускладиштување врши Дирекцијата.

(2) Надзорот од ставот (1) на овој член вршат овластени лица од редот на вработените во Дирекцијата, врз основа на писмено овластување од директорот на Дирекцијата.

(3) Овластувањето за вршење на надзор, овластените лица од ставот (2) на овој член, го докажуваат со соодветен документ и истите се должни да го покажат при вршењето на надзор, а на барање на трговското друштво - складиштар како контролиран субјект (во натамошниот текст: контролиран субјект), да му дозволат да го разгледа.

(4) Овластените лица од ставот (2) на овој член ги вршат работите на надзор и преземаат мерки за кои се овластени со овој и друг закон во поглед на:

- евиденцијата на обврзниците за плаќање на надоместокот за задолжителни резерви од членот 24 став (2) на овој закон,

- уплатата на надоместокот за задолжителни резерви од членот 24 став (2) на овој закон,

- спроведување на договорите за ускладиштување,

- увид во документацијата кај трговските друштва - складиштари во врска со работењето со задолжителни резерви и

- квантитативна контрола на количините на задолжителните резерви.

(5) Овластените лица од ставот (2) на овој член, ги вршат работите на надзор и преземаат мерки за кои се овластени со овој и друг закон, во соработка со надлежните инспекциски органи и/или избрано акредитирано контролно инспекциско тело и акредитирана лабораторија, во поглед на:

- квантитативна контрола на количините на задолжителните резерви и

- квалитативна контрола на задолжителните резерви.

(6) При вршењето на надзорот Дирекцијата може да ангажира и други стручни физички или правни лица од релевантни области за вршење на одделни стручни активности.

(7) Надзорот од ставот (1) на овој член се врши и без претходна најава, во време кога контролираниот субјект ги извршува своите активности.

(8) Овластените лица од ставот (2) на овој член го вршат надзорот ефикасно, водејќи сметка за заштита на јавниот интерес и до степен колку што тоа е можно за заштита на интересот на контролираниот субјект.

(9) Овластените лица од ставот (2) на овој член се овластени да:

- вршат увид и контрола во целокупната документација која се однесува на работењето со задолжителните резерви, а која се наоѓа во деловните постории на контролираниот субјект,

- вршат увид и контрола во целокупната документација која се однесува на обврската за уплата на надоместокот од членот 24 став (2) на овој закон и

- вршат надзор над спроведувањето на одредбите од договорите за ускладиштување.

(10) Идентичноста на копијата со оригиналот на документите, доказите и информациите ја потврдува контролираниот субјект со свој печат и потпис или неговиот вработен со потпис.

(11) Контролираниот субјект е должен да соработува и на барање на овластеното лице за вршење надзор да му овозможи непречен пристап до складишните капацитети во кои се чуваат задолжителните резерви како и просториите, документите, електронските системи или кое било друго средство во врска со задолжителните резерви предмет на надзор и да ја достави целокупната документација во врска со задолжителните резерви потребна за извршување на надзорот.“

Член 18

Членот 28 се менува и гласи:

„(1) При вршење на надзор, на задолжителните резерви на нафта и нафтени деривати овластените лица од членот 27 став (2) на овој закон изготвуваат записник.

(2) Записникот задолжително треба да биде потпишан од овластените претставници на Дирекцијата, претставниците од надлежните инспекциски органи, претставникот на ангажираното акредитирано контролно инспекциско тело, управителот на складот и магационерот на складот.

(3) Врз основа на записникот од ставот (1) на овој член, овластените лица поднесуваат писмен извештај со предлог на мерки за отстранување на утврдените неправилности, до директорот на Дирекцијата.

(4) Директорот на Дирекцијата во рамките на своите надлежности има право со решение да им нареди на трговските друштва да го усогласат своето работење со условите предвидени во овој закон, подзаконски акти и договор, во рок од најмногу 30 дена од денот на приемот на решението со кое се предвидува ваква мерка.

(5) Доколку во рокот за усогласување на своето работење предвиден во ставот (4) на овој член, трговското друштво делумно ги отстрани недостатоците наведени во решението, истото е должно да достави до Дирекцијата детално писмено образложение за ваквото постапување со соодветна доказна документација во прилог. По извршен увид и оценка на доставеното образложение, Дирекцијата може да одреди дополнителен примерен рок за усогласување на работењето кај трговското друштво.

(6) Доколку трговското друштво, не го усогласи своето работење во роковите од ставовите (4) и (5) на овој член, Дирекцијата ќе преземе соодветни мерки согласно со овој закон.

(7) Против донесените решенија од ставовите (4) и (5) на овој член, трговското друштво има право да заведе управен спор во рок од 30 дена од денот на приемот на истите.

(8) Овластените лица од членот 27 став (2) на овој закон, кои во вршењето на надзорот ќе констатираат дека има елементи на сторено кривично дело, должни се за тоа да достават извештај до директорот на Дирекцијата заради поведување постапка пред надлежен орган.“

Член 19

Во членот 29 ставот (2) се менува и гласи:

„Против донесеното решение од ставот (1) на овој член, трговските друштва може да изјават жалба во рок од осум дена од денот на приемот на решението, до комисијата за решавање по жалби во втор степен, формирана од страна на министерот за економија, при што претседателот на комисијата задолжително ќе биде од редот на раководните државни службеници во инспекциската служба кој нема да биде вклучен во вршењето на инспекцискиот надзор.“

Член 20

Членот 30 се менува и гласи:

„(1) Глоба во износ од 10.000 до 20.000 евра во денарска противвредност ќе му се изрече за прекршок на трговското друштво - складиштар, ако:

- одбие да чува задолжителни резерви на нафта и нафтени деривати (член 7 став (1)) и
- задолжителните резерви ги користи како средства за обезбедување на побарувања кон трети лица, залог или кој било друг вид на обезбедување (член 10 став (2)).

(2) Глоба во износ од 5.000 до 10.000 евра во денарска противвредност ќе му се изрече за прекршок на трговското друштво - складиштар, ако:

- не го уплати надоместокот согласно со овој закон, на начин и во роковите утврдени во членовите 24-а став (2) и 24-б став (2) од овој закон.

(3) Глоба во износ од 2.000 до 4.000 евра во денарска противвредност ќе му се изрече за прекршок на трговското друштво - складиштар, ако:

- не овозможи увид на задолжителните резерви и не ја стави на увид и располагање документацијата во врска со работењето со задолжителните резерви (член 10 став (3)) и
- не ги чува податоците и евиденцијата во врска со задолжителните резерви во рокови утврдени во членот 24-в од овој закон.

(4) Глоба во износ од 1.000 до 2.000 евра во денарска противвредност ќе му се изрече за прекршок на трговското друштво - складиштар, ако:

- не го прикажува надоместокот одвоено во фактурата утврден во членот 24-а став (3) од овој закон,

- не достави спецификација на увозни царински декларации утврдено во членот 24-б став (4) од овој закон и

- не ги достави податоците за евидентирање под услови и во роковите утврдени во членот 26 ставови (3) и (4) од овој закон.

(5) Глоба во износ од 500 до 1000 евра во денарска противвредност ќе му се изрече за прекршок и на одговорното лице во правното лице за дејствијата од ставовите (1), (2) и (3) на овој член.“

Член 21

Членот 32 се менува и гласи:

„(1) За прекршоците утврдени во членот 30 од овој закон Дирекцијата е должна на сторителот на прекршокот да му предложи постапка за порамнување пред да поднесе барање за прекршочна постапка.

(2) Овластените лица за вршење надзор составуваат записник во кој се забележуваат битните елементи на прекршокот, времето, местото и начинот на сторување на прекршокот, описот на дејствието на прекршокот и лицата затекнати на самото место.

(3) Во записникот се определува начинот на кој ќе се отстранат штетните последици од прекршокот, како и начинот на надминување на последиците од сторувањето на прекршокот.

(4) Дирекцијата во постапката за порамнување на сторителот на прекршокот му дава платен налог.

(5) Се смета дека сторителот на прекршокот со потпис на прием на платниот налог се согласува да ја плати глобата.

(6) Кога како сторител на прекршок се јавува правно лице, записникот и платниот налог го потпишува службено, односно одговорно лице кое се нашло на лице место при контролата или друго службено, односно одговорно лице кое изјавило дека има право да го потпише записникот и да го прими платниот налог.

(7) Изјавата од ставот (6) на овој член се забележува во записник.

(8) Сторителот на прекршокот е должен да ја плати глобата во рок од осум дена од приемот на платниот налог на сметката означена во платниот налог. Сторителот кој ќе ја плати глобата во тој рок ќе плати само половина од изречената глоба. Поуката за тоа право е дел од правната поука на платниот налог.

(9) Во постапката која ќе заврши со издавање на платен налог не се плаќаат трошоци на постапката.

(10) Ако сторителот не ја плати глобата во рокот предвиден во ставот (8) на овој член, овластените лица за вршење надзор ќе поднесат барање за поведување прекршочна постапка до надлежниот суд.

(11) Овластените лица за вршење надзор се должни да водат евиденција за покренатите постапки за порамнување и за нивниот исход.“

Член 22

Започнатите постапки за враќање на уплатениот надоместок во случај на извршен извоз на нафтени деривати, ќе се завршат според одредбите на Законот за задолжителни резерви на нафта и нафтени деривати („Службен весник на Република Македонија“ број 84/2008).

Член 23

Овој закон влегува во сила осмиот ден од денот на објавувањето во „Службен весник на Република Македонија“.